



ਸਭ ਤੋਂ ਵੱਡਾ ਖਜ਼ਾਨਾ

ਲਿਖਾਰੀ: ਅਮਿਤ ਗਰਗ

ਇੱਕ ਦਿਨ ਪੀਟਰ ਨੂੰ ਇੱਕ ਖਜ਼ਾਨੇ ਦਾ ਨਕਸ਼ਾ ਲੱਭਿਆ। “ਓਹੋ! ਮੈਂ ਇਸ ਖਜ਼ਾਨੇ ਨੂੰ ਲੱਭਣ ਲਈ ਯਾਤਰਾ ਤੇ ਚੱਲ ਪਵਾਂ!” ਉਹ ਖੁਸ਼ੀ ਨਾਲ ਚੀਕਿਆ। ਪੀਟਰ ਚੱਲ ਪਿਆ। ਉਸ ਨੇ ਲੰਬਾ ਸਫ਼ਰ ਤੈਅ ਕੀਤਾ ਅਤੇ ਅੰਤ ਵਿੱਚ ਇੱਕ ਜੰਗਲ ਵਿੱਚ ਪਹੁੰਚ ਗਿਆ।

ਉੱਥੇ ਉਸ ਨੂੰ ਇੱਕ ਸ਼ੇਰ ਮਿਲਿਆ। “ਤੂੰ ਤਾਕਤਵਰ ਤੇ ਦਲੇਰ ਹੈ।” ਪੀਟਰ ਨੇ ਸ਼ੇਰ ਨੂੰ ਕਿਹਾ। “ਕੀ ਤੂੰ ਮੇਰੇ ਨਾਲ ਚੱਲੇਗਾ, ਇੱਕ ਖਜ਼ਾਨੇ ਨੂੰ ਲੱਭਣ?” ਸ਼ੇਰ ਮੰਨ ਗਿਆ ਅਤੇ ਪੀਟਰ ਦੇ ਨਾਲ ਚੱਲ ਪਿਆ। ਜੰਗਲ ਬਹੁਤ ਸੰਘਣਾ ਸੀ ਅਤੇ ਉੱਥੇ ਹਨੇਰਾ ਵੀ ਬਹੁਤ ਸੀ। ਪੀਟਰ ਘਬਰਾ ਗਿਆ, ਪਰ ਸ਼ੇਰ ਨੂੰ ਆਪਣੇ ਨਾਲ ਵੇਖ ਕੇ ਅੱਗੇ ਵਧਦਾ ਗਿਆ।

ਅਖੀਰ ਵਿੱਚ ਜਦੋਂ ਉਹ ਪਹਾੜ 'ਤੇ ਪਹੁੰਚੇ, ਤਾਂ ਉਹਨਾਂ ਨੂੰ ਇੱਕ ਇੱਲ ਮਿਲੀ। “ਤੇਰੀ ਨਜ਼ਰ ਬਹੁਤ ਤੇਜ਼ ਹੈ ਅਤੇ ਤੂੰ ਸਾਨੂੰ ਖਤਰੇ ਤੇ ਸਾਵਧਾਨ ਕਰ ਸਕਦੀ ਹੈ।” ਪੀਟਰ ਨੇ ਇੱਲ ਨੂੰ ਕਿਹਾ। “ਕੀ ਤੂੰ ਸਾਡੇ ਨਾਲ ਚੱਲੇਗੀ? ਅਸੀਂ ਇੱਕ ਖਜ਼ਾਨਾ ਲੱਭ ਰਹੇ ਹਾਂ!” ਇੱਲ ਮੰਨ ਗਈ ਅਤੇ ਉਹਨਾਂ ਦੇ ਨਾਲ ਚੱਲ ਪਈ।

ਪਹਾੜ ਉੱਚੇ ਅਤੇ ਪਥਰੀਲੇ ਸਨ। ਸ਼ੇਰ ਫਿਸਲ ਗਿਆ, ਪਰ ਪੀਟਰ ਕਾਫ਼ੀ ਫੁਰਤੀਲਾ ਸੀ। ਉਸ ਨੇ ਹੱਥ ਵਧਾ ਕੇ ਸ਼ੇਰ ਨੂੰ ਉੱਪਰ ਖਿੱਚ ਲਿਆ। ਇੱਲ ਆਪਣੀ ਤਿੱਖੀ ਨਿਗਾਹ ਨਾਲ ਉਹਨਾਂ ਦੇ ਹਰ ਕਦਮ 'ਤੇ ਨਜ਼ਰ ਰੱਖ ਰਹੀ ਸੀ। ਛੇਤੀ ਹੀ ਉਹ ਇੱਕ ਘਾਟੀ ਕੋਲ ਪਹੁੰਚ ਗਏ ਜਿੱਥੇ ਉਹਨਾਂ ਨੂੰ ਇੱਕ ਭੇਡ ਮਿਲੀ।

“ਖਜ਼ਾਨੇ ਦੀ ਖੋਜ ਵਿੱਚ ਕੀ ਤੂੰ ਸਾਡਾ ਸਾਥ ਦਏਂਗੀ?” ਪੀਟਰ ਨੇ ਭੇਡ ਤੋਂ ਪੁੱਛਿਆ, “ਅਤੇ ਠੰਢ ਵਿੱਚ ਸਾਨੂੰ ਨਿੱਘ ਦਏਂਗੀ?” ਭੇਡ ਮੰਨ ਗਈ ਤੇ ਉਹ ਪੀਟਰ, ਸ਼ੇਰ ਤੇ ਇੱਲ ਨਾਲ ਚੱਲ ਪਈ। ਇੱਕ ਸ਼ੀਤ ਲਹਿਰ ਉਸ ਅੰਤਹੀਣ ਮੈਦਾਨ ਨੂੰ ਚੀਰਦੀ ਹੋਈ ਉਸ ਦੇ ਆਰ-ਪਾਰ ਫੈਲ ਗਈ। ਉਹ ਸਾਰੇ ਭੇਡ ਨਾਲ ਜੁੜ ਗਏ, ਜਿਸ ਨੇ ਉਹਨਾਂ ਨੂੰ ਨਿੱਘ ਅਤੇ ਅਰਾਮ ਦਿੱਤਾ।





ਫਿਰ ਉਹ ਇੱਕ ਰੇਗਿਸਤਾਨ ਵਿੱਚ ਪਹੁੰਚੇ ਜਿੱਥੇ ਉਹਨਾਂ ਨੂੰ ਇੱਕ ਉਠ ਮਿਲਿਆ। “ਤੂੰ ਤੇ ਰੇਗਿਸਤਾਨ ਦਾ ਜਹਾਜ਼ ਹੈ,” ਪੀਟਰ ਨੇ ਉਠ ਨੂੰ ਕਿਹਾ। “ਕੀ ਤੂੰ ਸਾਨੂੰ ਉਸ ਪਾਰ ਪਹੁੰਚਾਏਗਾ ? ਅਤੇ ਖਜ਼ਾਨੇ ਦੀ ਖੋਜ ਵਿੱਚ ਵੀ ਸ਼ਾਮਲ ਹੋਏਗਾ ?” ਉਠ ਮੰਨ ਗਿਆ।

ਪੀਟਰ, ਸ਼ੇਰ ਤੇ ਭੇਡ, ਉਠ ਉੱਤੇ ਸਵਾਰ ਹੋ ਗਏ ਅਤੇ ਖੁਸ਼ੀ ਨਾਲ ਉਸ ਵਿਸ਼ਾਲ ਰੇਗਿਸਤਾਨ ਨੂੰ ਪਾਰ ਕਰਨ ਲਈ ਚੱਲ ਪਏ ਇੱਲ ਵੀ ਨਾਲ ਸੀ, ਜੋ ਸਫ਼ਰ ਦਾ ਅਨੰਦ ਉੱਪਰੋਂ ਲੈ ਰਹੀ ਸੀ। ਉਠ ਤੇਜ਼ੀ ਨਾਲ ਦੌੜਨ ਲੱਗਾ। ਹਰ ਕੋਈ ਖੁਸ਼ੀ ਨਾਲ ਉਤਸ਼ਾਹਿਤ ਸੀ। ਉਠ ਦੀ ਪਿੱਠ ’ਤੇ ਰੇਗਿਸਤਾਨ ਦੀ ਯਾਤਰਾ ਕਰਨੀ ਕਾਫ਼ੀ ਰੋਮਾਂਚਕ ਸੀ।

ਅੰਤ ਵਿੱਚ ਪੰਜੇ ਸਮੁੰਦਰ ਕਿਨਾਰੇ ਪਹੁੰਚ ਗਏ। ਜਿੱਥੇ ਉਹਨਾਂ ਨੂੰ ਇੱਕ ਕੱਛੂ ਮਿਲਿਆ। “ਕੀ ਤੂੰ ਸਾਨੂੰ ਸਮੁੰਦਰ ਦੇ ਉਸ ਪਾਰ ਪਹੁੰਚਾਏਗਾ ?” ਪੀਟਰ ਨੇ ਕੱਛੂ ਨੂੰ ਪੁੱਛਿਆ। “ਅਸੀਂ ਖਜ਼ਾਨੇ ਦੀ ਖੋਜ ਵਿੱਚ ਹਾਂ।” ਕੱਛੂ ਮੰਨ ਗਿਆ ਤੇ ਉਹ ਪੀਟਰ, ਸ਼ੇਰ, ਇੱਲ, ਭੇਡ ਤੇ ਉਠ ਨਾਲ ਚੱਲ ਪਿਆ। ਤੇਜ਼ ਲਹਿਰਾਂ ਕਾਰਨ ਇਹ ਟੋਲੀ ਤਕਰੀਬਨ ਡੁੱਬਣ ਵਾਲੀ ਸੀ, ਪਰ ਕੱਛੂ ਦੀ ਕੁਸ਼ਲਤਾ ਨੇ ਉਹਨਾਂ ਨੂੰ ਦੂਜੇ ਪਾਸੇ ਪਹੁੰਚਾਇਆ।

ਉੱਥੇ ਉਹਨਾਂ ਨੂੰ ਇੱਕ ਉੱਲੂ ਮਿਲਿਆ। ਉੱਲੂ ਨੇ ਚੁਸਤੀ ਨਾਲ ਕਿਹਾ, “ਵਧਾਈ ਹੋਵੇ, ਤੁਸੀਂ ਤਾਂ ਖਜ਼ਾਨਾ ਲੱਭ ਲਿਆ ਹੈ।” “ਕਿੱਥੇ ਹੈ ਉਹ ਖਜ਼ਾਨਾ?” ਸਾਰੇ ਹੈਰਾਨੀ ਨਾਲ ਬੋਲ ਪਏ। “ਤੁਸੀਂ ਸਾਰਿਆਂ ਨੇ ਮਿਲ ਕੇ ਜੰਗਲ ਪਾਰ ਕੀਤਾ, ਤੁਸੀਂ ਪਹਾੜਾਂ ’ਤੇ ਚੜ੍ਹੇ, ਤੁਸੀਂ ਘਾਟੀ ਦਾ ਸਾਹਮਣਾ ਕੀਤਾ, ਤੁਸੀਂ ਰੇਗਿਸਤਾਨ ਵਿੱਚ ਵੀ ਡਟੇ ਰਹੇ ਤੇ ਤੁਸੀਂ ਸਮੁੰਦਰ ਨੂੰ ਵੀ ਪਾਰ ਕੀਤਾ। “ਤੁਸੀਂ ਇਹ ਕਦੇ ਨਾ ਕਰ ਸਕਦੇ ਜੇ ਇੱਕ-ਦੂਜੇ ਦੇ ਨਾਲ ਨਾ ਹੁੰਦੇ।”

ਉਹ ਸਾਰੇ ਇੱਕ-ਦੂਜੇ ਵੱਲ ਵੇਖਣ ਲੱਗੇ ਅਤੇ ਉਹਨਾਂ ਨੇ ਮਹਿਸੂਸ ਕੀਤਾ ਕਿ ਉੱਲੂ ਸਹੀ ਸੀ। ਉਹਨਾਂ ਨੇ ਮਿੱਤਰਤਾ ਨੂੰ ਲੱਭ ਲਿਆ ਸੀ। ਸੱਚਮੁੱਚ, ਜੇ ਉਹਨਾਂ ਨੂੰ ਮਿਲਿਆ, ਉਹ ਸਭ ਤੋਂ ਵੱਡਾ ਖਜ਼ਾਨਾ ਸੀ।

THE END

© BookBox. All Rights Reserved.
www.bookbox.com

